



گورنر KATHY HOCHUL

فوری ریلیز کے لیے: 24/7/2022

گورنر HOCHUL کی نیو یارک کے باشندوں کو آج سہ پہر اور رات کو شدید گرج چمک کے ساتھ آندھیوں کے لیے تیار رہنے کی تاکید

مغربی نیویارک، فنگر لیکس، جنوبی سلسلے اور مرکزی نیویارک کو شدید بارش، تیز ہواؤں، کچھ جگہ ژالہ باری اور محدود ٹارنیڈوز کا سامنا جاری رہے گا

ریاستی ایجنسیز نے گورنر Hochul کی ہدایت پر ہنگامی صورتحال سے نمٹنے کے وسائل کو تیار کر لیا ہے

گورنر Kathy Hochul نے آج مکمل بالائی نیو یارک میں نیو یارک کے باشندوں کو تاکید کی کہ اتوار کی سہ پہر کے اواخر سے شروع ہو کر پیر تک جاری رہنے والی شدید گرج چمک والی آندھیوں اور تیز ہواؤں کے لیے تیار رہیں۔ گرمی کے حوالے سے موجودہ رہنمائی کے علاوہ، نیشنل ویدر سروس نے پیشینگوئی کی ہے کہ مغربی نیو یارک، فنگر لیکس، جنوبی سلسلے اور مرکزی نیویارک کے علاقوں کو ان طوفانوں سے متاثر ہونے کے زیادہ خطرے کا سامنا ہے۔ ان علاقوں کی پیشینگوئیاں شدید بارش، نقصان کا سبب بننے والی ہواؤں، ژالہ باری اور محدود ٹارنیڈوز کی نشاندہی کر رہی ہیں۔ شدید بارشیں مقامی طور پر، نکاسی آب کے ناقص نظام والے علاقوں کے علاوہ نشیبی علاقوں میں معمولی درجے کے سیلاب کا سبب بن سکتی ہیں۔

ان سے نمٹنے کے لیے، گورنر Hochul نے ریاستی ایجنسیز کو ہنگامی صورتحال میں امدادی کاروائیوں کے لیے وسائل اور افرادی قوت کو تیار رکھنے کی ہدایت کی ہے تاکہ یقینی بنایا جا سکے کہ شدید اثرات کی صورت میں علاقوں کو لازمی معاونت دستیاب ہو۔ نیو یارک کے باشندوں کو تاکید کی جا رہی ہے کہ اپنی مقامی پیشینگوئیوں پر قریبی نظر رکھیں، ہمسائیوں کی خبر گیری کریں اور طوفانوں کے مکمل دورانیے میں محفوظ رہیں۔

"جبکہ گرمی کے حوالے سے انتباہ آج کی سہ پہر کے اواخر تک کے لیے جاری شدہ ہے جس دوران درجہ حرارت 97 ڈگری تک رہیں گے، آج دن کے اواخر اور رات میں شدید گرج چمک والی آندھیوں کے ریاست سے گزرنے کی توقع ہے جس سے گزشتہ کئی دنوں سے شدید گرمی کا شکار نیو یارک کے باشندوں کو کافی راحت کا احساس ہو گا،" گورنر Hochul نے کہا۔ "میں نے ریاستی ایجنسیز کو ہنگامی صورتحال سے نمٹنے کے وسائل تیار رکھنے کی ہدایت کی ہے تاکہ وہ ہمارے کاؤنٹی کے شراکت داروں کو معاونت درکار ہونے کی صورت میں دستیاب ہوں۔ اس دوران، میں نیو یارک کے باشندوں سے درخواست کرتی ہوں کہ ان شدید طوفانوں پر نظر رکھیں اور بجلی منقطع ہونے کے لیے ابھی سے تیاری رکھیں۔"

یہ طوفان ساری سہ پہر اور شام مغرب سے مشرق کی سمت بڑھیں گے جن کے پیچھے ایک ٹھنڈک کا سلسلہ آنے گا جو چلچلاتی گرمی اور نمی سے راحت لائے گا۔ پیر کو، نیویارک شہر، لانگ آئی لینڈ اور ہڈسن ویلی شدید موسم کے خطرے کی زد میں ہوں گے۔ پیر کو بارشیں کم ہوتی ہوئی مشرق سے مغرب کی جانب جائیں گی اور منگل اور بدھ تک موسم کم شدت والا اور خشک تر ہو جانے کی توقع ہے۔

موسم پر نظر رکھنے والی خدمات، تنبیہی اطلاعات، رہنمائی اور تازہ ترین پیشینگوئیوں کی ایک مکمل فہرست کے لیے نیشنل ویدر سروغ کی [ویب سائٹ](#) ملاحظہ کریں۔

نیو یارک ہوم لینڈ سکیورٹی اینڈ ایمرجنسی سروسز کی کمشنر Jackie Bray نے کہا، "بالائی ریاست کے زیادہ تر حصے میں متوقع طوفانوں کے شدید نقصان کرنے کا امکان ہے اور نیو یارک کے باشندوں کو تیار اور محفوظ رہنے کے لیے اپنے بس میں تمام اقدامات کرنے چاہیے۔ ریاست کا ایمرجنسی آپریشنز سنٹر ان طوفانوں پر قریبی نظر رکھے ہوئے ہے اور ہماری ٹیمز ہمارے مقامی شراکت داروں کو ہر ممکنہ معاونت فراہم کرنے کے لیے تیار ہیں۔"

ایجنسی کی تیاریاں

ڈویژن آف ہوم لینڈ سکیورٹی اینڈ ایمرجنسی سروسز

نیو یارک اسٹیٹ کے ڈویژن آف ہوم لینڈ سکیورٹی اینڈ ایمرجنسی سروسز کا ایمرجنسی آپریشنز سنٹر موسمی اور سفری حالات کی نگرانی کر رہا ہے اور امدادی کاروائیوں کی ضروریات کے حوالے سے مقامی حکومتوں کے ساتھ رابطہ کاری کرے گا۔ اسٹیٹ کے وسائل کے حامل ادارے علاقوں کی طوفان کے حوالے سے تمام ضروریات بشمول پمپ، چین والی آریاں، ریت کے تھیلے، جنریٹرز، بچوں کے گھوارے، کمبل اور پانی کی بوتلوں کے حوالے سے معاونت کے لیے اپنے اثاثہ جات بروئے کار لانے کے لیے تیار ہیں۔

محکمہ ٹرانسپورٹیشن

محکمہ ٹرانسپورٹیشن موسمی حالات پر نظر رکھے ہوئے ہے اور 3,200 سے زیادہ سپروائزرز اور آپریٹرز کے ساتھ امدادی کاروائیوں کے لیے تیار ہے۔ عملے کو کسی بھی قسم کے درکار امدادی جتھے کی صورت میں تشکیل دیا جا سکتا ہے (سیلابی امداد، ملبہ ہٹانا، نقل و حمل، تیز دباؤ سے نکاسی بحال کرنا، گڑے ہوئے درختوں کو کاٹ کر راستہ کھولنا، ٹریفک کے اشارے چلانا، وغیرہ) ریاست بھر کے سازوسامان کے اعداد و شمار حسب ذیل ہیں:

- 1,297 بڑے ڈمپ ٹرکس
- 304 بڑے لوڈرز
- 81 پٹری اور پھیوں والے کھدائی کے ٹرک
- 72 ملبے ہٹانے والی گاڑیاں
- 19 گریڈرز
- 15 نکاسی آب کے لیے دباؤ پیدا کرنے والے ویکيوم ٹرکس
- 14 درختوں کی اونچائی تک رسائی والی ڈولبروں والے ٹرک

تھرووے اتھارٹی

تھرووے اتھارٹی کے پاس 640 سپروائزرز اور آپریٹرز ریاست بھر میں ہواؤں یا سیلاب سے متعلقہ تمام مسائل سے نمٹنے کے لیے تیار اور چھوٹے اور درمیانے کھدائی کے ٹرکس، پلو/ڈمپ ٹرکس، بڑے لوڈرز، قابل منتقلی VMS بورڈز، قابل منتقلی روشنی کے میناروں، جنریٹرز، پمپس اور ساز و سامان کی نقل و حمل کے ٹریلرز کے علاوہ متبادل راستے دینے یا راستے بند کرنے کے لیے علامات والے تختوں اور ٹریفک چلانے کے دیگر آلات سے لیس ہیں۔ تھرووے پر موٹر گاڑی چلانے والوں کو موسمی حالات سے آگاہ کرنے کے لیے مختلف پیغامات والے تختوں اور سوشل میڈیا کا استعمال کیا جاتا ہے۔

گرمی کی اس لہر کے دوران تھرووے کا عملہ سڑکوں کی صورتحال پر نظر رکھے ہوئے ہے اور خراب ہو جانے والی گاڑیوں کی خبر گیری کر رہا ہے۔

ریاست بھر کے سازوسامان کے اعداد و شمار حسب ذیل ہیں:

- 346 بڑے اور چھوٹے ڈمپ ٹرکس
- 65 بڑے لوڈرز
- 7 ویکيوم ٹرکس
- 16 پٹری اور پھیوں والے کھدائی کے ٹرکس
- 8 برش سے ملے ہٹانے والی گاڑیاں
- 99 چین والی آریاں
- 19 ڈولی والے ٹرکس
- 84 قابل منتقلی جنریٹرز
- 67 قابل منتقلی روشنی والے یونٹس

تھرووے اتھارٹی موٹر گاڑی چلانے والوں کو ترغیب دیتی ہے کہ وہ اس کی موبائل ایپ ڈاؤن لوڈ کر لیں جو iPhone اور Android ڈیوائسز پر دستیاب ہے۔ یہ ایپ موٹر گاڑی چلانے والوں کو لائیو ٹریفک کیمروں تک براہ راست رسائی، ٹریفک کی حقیقی معلومات اور دوران سفر راستہ تلاش کرنے کی معاونت فراہم کرتی ہے۔ موٹر گاڑی چلانے والے TRANSalert کے لیے بھی سائن اپ کر سکتے ہیں جو تھرووے پر ٹریفک کی تازہ ترین صورتحال فراہم کرتی ہیں، Twitter پر @ThruwayTraffic کو فالو کر سکتے ہیں اور تھرووے اور نیویارک اسٹیٹ کی دیگر سڑکوں کے متعلق ٹریفک کی صورتحال دکھانے والا انٹرایکٹیو میپ دیکھنے کے لیے thruway.ny.gov پر جا سکتے ہیں۔

ڈیپارٹمنٹ آف انوائرنمنٹل کنزرویشن

DEC کے تحفظ ماحولیات پولیس افسران، فارسٹ رینجرز، ہنگامی صورتحال سے نمٹنے کا عملہ اور مقامی عملہ ہوشیار ہیں اور تبدیل ہوتی صورتحال پر نظر رکھے ہوئے ہیں اور شدید موسم سے ممکنہ طور پر متاثر ہونے والے علاقوں اور بنیادی ڈھانچے کا گشت جاری رکھے ہوئے ہیں۔ تمام دستاب وسائل، بشمول پانی میں جان بچانے والی تیز رفتار ٹیمز کسی بھی ہنگامی صورتحال میں معاونت کے لیے متعین ہیں۔

پارکس، تفریح گاہوں اور تاریخی ورثہ کے تحفظ کا دفتر

نیو یارک اسٹ کی پارک پولیس اور پارک کا عملہ ہوشیار ہے اور موسمی صورتحالوں اور ان کے اثرات پر نظر رکھے ہوئے ہے۔ پارک جانے والوں کو پارک کھلنے کے اوقات، دستیابی اور تعطیل کے متعلق تازہ ترین اپ ڈیٹس کے لیے parks.ny.gov ملاحظہ کرنا یا اپنے پارک کے دفتر کو کال کرنا چاہیے۔

نیویارک بجلی اتھارٹی / کینال کارپوریشن

نیو یارک بجلی اتھارٹی اور نیو یارک اسٹیٹ کی کینال کارپوریشن حالات پر نظر رکھے ہوئے ہیں اور خراب موسم کے لیے تمام وسائل کو تیار کر رہے ہیں۔ NYPA اور کینالز کے نمائندے حسب ضرورت اسٹیٹ، کاؤنٹی اور مقامی ہنگامی عملے سے رابطے میں رہیں گے۔ NYPA ضرورت پڑنے پر NYPA کے ٹرانسمیشن کے عملے اور دیگر عملے کو معاونت کے لیے بھیجنے کے لیے تیار ہے۔ کینال کارپوریشن حسب ضرورت اپنے نوٹس ٹو مرینرز الرٹس کے ذریعے عوام کو تازہ صورتحال سے آگاہ کرتی رہے گی۔ عوام الناس یہ اطلاعات حاصل کرنے کے لیے کینال کارپوریشن کی ویب سائٹ پر سائن اپ کر سکتے ہیں۔

ڈیپارٹمنٹ آف پبلک سروس

نیو یارک کے گھریلو سہولیات فراہم کنندگان کے پاس پوری نیو یارک اسٹیٹ میں، ممکنہ شدید موسم کے لیے حسب ضرورت، 6,400 کارکن نقصان کی تشخیص، امدادی کاروائیوں، مرمت اور بحالی کی کاوشوں میں شریک ہونے

کے لیے دستیاب ہیں۔ ایجنسی کا عملہ اس سارے عرصے کے دوران گھریلو سہولیات فراہم کنندگان کے کام پر نظر رکھے گا اور اس بات کو یقینی بنائے گا کہ فراہم کنندگان سب سے زیادہ متاثر علاقوں میں عملے کو موزوں طور پر منتقل کریں۔

نیویارک ریاستی پولیس

ریاستی پولیس متاثرہ علاقوں میں حسب ضرورت ریاستی پولیس کے اضافی اہلکار متعین کرنے کے لیے تیار ہے۔ ریاست کی تمام خصوصی مقصد کی گاڑیاں بشمول فور وہیل ڈرائیو گاڑیاں اور گھریلو سہولیات کے کام کرنے والی گاڑیاں، متعین کر دی گئی ہیں اور فوری امدادی کارروائی کے لیے تیار ہیں۔ ریاستی پولس کے اہلکاروں کے ہنگامی صورتحال میں استعمال کے بجلی اور رابطہ کاری کے ساز و سامان جانچ کر لی گئی ہے۔

شدید موسم میں باحفاظت رہنے کے گر

تیار رہنا

- آپ جس کاؤنٹی میں رہتے ہیں اس کے متعلق معلومات رکھیں اور قریبی شہروں کے نام آپ کے علم میں ہونے چاہیے۔ شدید موسم کے انتباہ کاؤنٹی کے لحاظ سے جاری کیے جاتے ہیں۔
- جلدی میں نکلنا درکار ہونے کی صورت میں اپنے گھر یا کام کی جگہ سے بلند، محفوظ مقام تک کا محفوظ ترین راستہ جان کر رکھیں۔
- 'خاندان کے ساتھ انخلا' کا منصوبہ بنا کر رکھیں اور اس کی مشق کریں اور خاندان کے افراد کے ایک دوسرے سے بچھڑ جانے کی صورت میں اکٹھا ہونے کی کوئی جگہ آپس میں طے کر کے رکھیں۔
- تمام قیمتی اشیاء، بشمول فرنیچر، ملبوسات اور دیگر ذاتی ملکیتی اشیاء کی ایک درجہ بند فہرست بنا کر رکھیں۔ اس فہرست کو کسی محفوظ جگہ پر رکھیں۔
- ڈبے بند کھانوں، ادویات اور ابتدائی طبی امداد کا سامان؛ اور پینے کا پانی ہنگامی حالات کے لیے ذخیرہ کر لیں۔ پینے کے پانی کو صاف، بند کنٹینرز میں ذخیرہ کریں۔
- منصوبہ بندی کر کے رکھیں کہ اپنے پالتو جانوروں کا کیا کرنا ہے۔
- ایک ساتھ رکھا جانے والا ریڈیو، فلیش لائٹس، اضافی بیٹریاں اور ہنگامی صورتحال میں کھانا پکانے کا ساز و سامان دستیاب رکھیں۔
- اپنی گاڑی میں ایندھن یا چارجنگ مکمل رکھیں۔ بجلی منقطع ہو جانے کی صورت میں گیسولین اسٹیشنز کئی دنوں تک ایندھن فراہم نہیں کر سکیں گے۔ اپنی گاڑی کی ڈگی میں آفت زدہ حالات سے نمٹنے کی اشیاء کی کٹ رکھیں۔

آفت زدہ حالات کے نمٹنے کی اشیاء کو قابل رسائی رکھیں، بشمول:

- فلیش لائٹ اور اضافی بیٹریاں
- بیٹری سے چلنے والا ریڈیو اور اضافی بیٹریاں
- ابتدائی طبی امداد اور رہنما کتابچہ
- ہنگامی صورتحال کے لیے کھانا اور پانی
- بجلی کے بغیر چلنے والا کین اوپنر
- ضروری ادویات
- چیک بک، نقد رقم، کریڈٹ کارڈز، ATM کارڈز

اچانک سیلاب

- کبھی بھی پانی میں ڈوبی سڑک پر گاڑی چلانے کی کوشش نہ کریں۔ واپس مڑ جائیں اور دوسری سمت میں چل پڑیں۔
- اگر آپ کی گاڑی کے گرد پانی کی سطح تیزی سے بلند ہونے لگے تو فوری طور پر گاڑی سے نکل جائیں۔
- تیز بہاؤ والے پانی کی طاقت کو کبھی بھی کمتر نہ سمجھیں۔ تیز بہاؤ والا دو فٹ گہرا پانی آپ کی گاڑی کو بہا لے جائے گا اور دو میل فی گھنٹہ کی رفتار سے چلتا پانی گاڑیوں کو سڑک یا پُل پر سے بہا کر لے جا سکتا ہے۔

آسمانی بجلی

- 30-30 کے اصول پر عمل کریں: اگر آپ کو بجلی کی چمک دکھائی دینے اور اس کی گرج سنائی دینے کے درمیان وقفہ 30 سیکنڈ یا اس سے کم ہو تو اس کا مطلب ہے کہ آسمانی بجلی اتنی قریب ہے کہ آپ کو اپنی زد میں لے لے۔ فوری طور پر محفوظ جگہ پر چلے جائیں۔ آسمانی بجلی کی آخری چمک کے بعد اپنی محفوظ پناہ گاہ سے نکلنے سے پہلے 30 منٹ تک انتظار کریں۔
- آسمانی بجلی سب سے اونچی چیز پر گرتی ہے۔ اگر آپ ارد گرد کے درختوں سے اونچی جگہ پر ہیں تو جلدی سے ان سے نیچے ہو جائیں اور اگر آپ کسی کھلی جگہ پر ہیں تو پنچوں کے بل بیٹھ جائیں۔
- اگر آپ کسی محفوظ پناہ گاہ تک نہیں جا سکتے تو درختوں سے دور رہیں۔ اگر کوئی محفوظ پناہ گاہ نہ ہو تو کھلی جگہ پر پنچوں کے بل بیٹھ جائیں اور کسی درخت سے اس کی لمبائی سے دوگنا فاصلہ رکھیں۔

حفاظت کے مزید گُر جاننے کے لیے www.dhses.ny.gov/safety پر نیو یارک اسٹیٹ کے ڈویژن آف ہوم لینڈ سکیورٹی اینڈ ایمرجنسی سروسز کا حفاظت گُروں کا ویب پیج ملاحظہ کریں۔

###

اضافی خبر یہاں ملاحظہ کی جا سکتی ہے www.governor.ny.gov
ریاست نیو یارک | ایگزیکٹو چیمبر | press.office@exec.ny.gov | 518.474.8418

[ان سبسکرائب کریں](#)